




Għajnsielem

Kitba
ta' Pawlu Mizzi



Id-dokumentazzjoni bil-miktub ta' l-isem *Għajnsielem* tibda minn tarf is-seklu XVI. F'att notarili tas-17 ta' Frar 1587 in-nutar J.D.Formosa jidentifika lill-Imġarr u l-Għajnsielem bhala post wiehed: '... *el migiar sive hain selem* ...'. U jiddeskrivihom superfiċjalment bhala 'contrada fil-gżira ta' Ghawdex'. (Ara G.Wettinger fil-*Placenames of the Maltese Islands*, Malta, 2000). F'liema parti tal-gżira qiegħda dil-*contrada* l-att ma jsemmix. Għandi nahseb, imma, li dak iż-żmien aktar milli illum *Għajnsielem* u l-*Imġarr* kienu mitqiesa bhala nhawi wiehed: rahal żgħir bi xtajta kennija. Ma jidherx li din ix-xtajta kellha isem. Kienet dahla żgħira li n-nies kienu jsejhu 'ix-xatt'. Aktarx fiha s-sajjieda kienu jsorġu d-dgħajjes tas-sajd tagħhom. U aktarx xi tartana tat-tagħbija. Il-Granmastru Pinto kien għamel moll għalihom. U minn Ras in-Nawwiela sa Ras il-Qala kien, filfatt, sar il-port awtorizzat biex minnu jagħmlu servizz ta' ġarr ta' merkanzija u passigġieri bejn iż-żewġ gzejjer.

Dan is-servizz fis-seklu XIII kien diġa jeżisti. Dak iż-żmien kien jissejjah il-*madhia* (mill-Gharbi '*madhi*' li jfisser 'ċattra tal-bahar'). Il-gvernatur ta' Malta Gilibertus Abate fir-rapport li baġat lis-sultan Federiku II fl-1241 stqarr li din il-*madhia* kienet fost il-*gabbelle* li kienu l-iktar għanja tar-*regia secrezia* ta' Malta. Maż-żmien il-*madhi* nbidel f'dgħajsa bi qlugh, speċi ta' tartana li l-Ghawdxin kienu jsejhu 'dgħajsa tal-latini'. Għal xi żmien kienet tisesejjah dgħajsa tal-pass. Minn tarf is-seklu XIX beda servizz bil-vapur minn xatt sa xatt u s-servizz beda jissjjah 'tad-dawra'. L-isem *madhia*, għalhekk, intilef u ma baqax jintuża. Aktarx minhabba f'hekk li xi kittieba hawduh mal-kelma omonoma (tixbahha fil-hoss) 'mogħdija' (mimmat tal-verb 'għiadda'). Kien hemm dan l-aħhar min anke semma' triq għal din il-'mogħdija'.

Il-kelma '*contrada*' hi inqas problematika. Għadna nużawha. F'dizzjunarju Sqalli antik hija definita bhala 'luogo abitato' jġigifieri 'inhawi abitat'. Xi nutara Maltin, fil-fatt, jagħtuha wkoll bid-definizzjoni: '*contrata sive rahal*'. Xi storiċi huma tal-fehma li kull ċentru urban kiber minn '*contrada*', bi ftit gribeġ imxerrda 'l hawn u 'l hinn, għal rahal kif nifhmuh illum: inhawi abitat fil-kampanja. Mhux magħruf jekk bediex b'hanut, speċi ta' lukanda żgħira biex tilqa' xi stranġieri li jkunu qed jistennew xi dgħajsa taqsam għal Malta. L-irhula fil-kampanja bejn il-belt u l-port hekk kienu jibded. L-iktar fejn id-distanza bejniethom kienet tkun kbira. Dal-'hanut' kien ikollu miegħu tverna, remissa għaž-żwiemel, b'forġa biex il-haddied ikun jista' jniegħel u jorbot il-buttun u ċ-ċirku tar-roti, u bir bi hwat madwaru mnejn jinsqew il-bhejjem.

Mijiet ta' snin għaddew minn mindu dil-*contrada* fix-xaqliba fix-xlokk tal-gżira qabdet l-iżvilupp urbanistiku tagħha. Sa meta ġew il-Kavallieri fl-1530 kien sar diġa port ewlieni ta' destinazzjoni. Imbagħad fl-1609 fuq Ras it-Tafal ittella' t-torri Garzes u fl-1618 it-torri ta' Kemmuna. It-tnejn biex jitharsu d-dgħajjes li jidhlu u johorġu minn dan il-port. U fl-1716 l-inġinier Tignè fassal pjanti għal belt imponenti fl-Imġarr. Min jara l-pjanta ta' l-inhawi kif hażżiżhom de Palmeus fl-1754 jista' josserva l-ilma tal-widien jitlaqqa' fl-'imġar'. Forsi minhabba f'hekk li l-pjanijiet originali kellhom jinbidlu u flokħom tinbena fuq ir-riħ tiegħu l-forti Chambrai.

Matul dan iż-żmien il-*contrada* ma baqgħetx sempliċi espressjoni ġeografika '... *el migiar sive hain selem* ...'. Kibret fuq żewġ nahiet: xatt u rahal. It-tnejn għalihom. Kull naha bid-definizzjoni u bl-iżvilupp partikolari tagħha.

Ma' l-Iżvilupp tax-Xatt f'port tal-ġarr, ix-xatt sejhulu 'l-Imġarr', b'doppja erre fl-aħhar. Ghax hekk hasbu xi



lessikografi li halltu 'il-post fejn jitlaqqa' l-ilma tan-nixxighat' ma' 'port tal-ġarr'. Il-poplu, imma, baqa' jsejjahlu 'Ix-Xatt'. U r-rahal ta' 'hain selem', b'mod skorrett, bdew jghidulu 'Għajn Salem'. Għall-Prof Aquilina ż-żewġ tibdiliet jagħmlu sens. L-Imġarr, skond ma' jghid fid-dizzjunarju tiegħu, huwa nom mimmat imnissel mill-verb trux 'ġarr'; waqt li Għajn Salem hu toponomu fl-istat kostrutt magħmul minn żewġ nomi: għajn (*the stream*) u l-isem mislem 'Salem'.

Dwar dan mhux kulhadd jaqbel. Jien wiehed minnhom. U dan għal għadd ta' raġunijiet. Nibda b' 'L-Imġarr'. Skond l-etimoloġija ta' dan it-toponomu 'migiar', kif miktub b'karattri Latini min-nutara tas-seklu XVII, hu varjazzjoni tas-semitiku 'mġâr'. Bil-vokali 'iâ' mkarkra u b' 'r' wahda fl-ahhar. Ghax 'mġâr' hu l-plural ta' 'mâgra', il-post mnejn tghaddi n-nixxiegha. Il-kelma l-oħra 'l-imġarr', jekk tista' tinghad fil-Malti, hi kelma oħra għal 'port'. Aquilina stess jiddistingwi bejn 'mġar' u 'mġarr'. Ta' l-ewwel hu 'source, stream'. Tat-tieni 'a place to which merchandise and other commodities are carried'.

Iżda barra mit-tagħrif filoloġiku, biex wiehed jifhem sewwa t-tgerfix ta' dan it-toponomu, jekk hix 'mġar' jew 'mġarr', wiehed irid iqis ukoll l-morfoloġija tan-nomi mnissla jiġifieri l-mod ta' kif jitnisslu dawn in-nomi mimmati.

Jghidulhom mimmati għax għandhom il-prefiss "m". Dawn jistgħu jitnisslu kemm min-nomi oħra, u kemm minn aġġettivi. Imma jistgħu jitnisslu ukoll minn verbi. 'Marbat' minn 'rabat', per eżempju. Għalhekk jissejju nomi verbali. Il-funzjoni tagħhom huwa li jew juru l-azzjoni jew l-istat tal-verb stess. Mhux il-verbi trilitteri kollha, imma, inisslu nomi mimmati. Il-verbi torox inisslu biss in-nomen unitatis, jiġifieri nom ta' unità fil-femminil singular u għalhekk bis-suffiss 'a'. Minn 'żamm' nagħmlu 'żamma' u mhux 'mżamm', minn 'sarr' nagħmlu 'sorra' u mhux 'msarr', u minn 'damm' nagħmlu 'damma' u mhux 'mdamm'. U hekk ukoll minn 'ġarr' nagħmlu 'ġarra' u mhux 'mġarr'.

U l-istess analisi grammatikali għandu jsir fil-każ ta' *Għajnsielem*. Għalija minn 'hajn selem' u mhux minn 'għajn Salem' tnissel l-isem *Għajnsielem*. Ghax l-ewwel vokali 'e' hija l-'ie' mkarkra tat-tielet forma. Barra minnhekk, il-kelmiet 'mġâr' u 'mġarr' huma omonimi u mhux diffiċli li jithawdu flimkien. Għalhekk, xi studjużi barranin thawdu. L-iktar Salvatore Cusa u Giovanni Caracausi żewġ lessikografi li srharrġu t-toponomi Sqallin u Maltin. Forsi, ukoll, minhabba li 'għajn' (*fountain*) u 'mġâr' (*stream*) huma sinonimi xi studjużi thawdu fuq

l-interpretazzjoni tat-toponomu Għajnsielem. Min qal li tfisser 'għajn ta' sliem' u min 'għajn ta' Salem'.

L-isem *Għajnsielem* bhala rahal, iżda, la jidher fil-lista ta' Gian Francesco Abela fid-*Della Descrizione di Malta* (Malta, 1647) u lanqas f'dik tal-Kan. G.P. Agius de Soldanis fil-'Gozo antico e moderno sacro e profano' (*mss*, NLM *Libr 145*). Fittixt tagħrif ukoll fost il-kittieba tas-seklu XIX. Ftit li xejn, iżda, sibt għajnuna. Fil-*Malta Cananea* ta' Annibale Preca u fil-manuskritt ta' Napuljun Tagliaferro 'Vocabolario Topografico dell'isola di Malta' preservat fl-Librerija ta' l-Università ta' Malta kull tagħrif hu superficjali. U hekk ukoll fit-*Toponomastika* ta' Erin Serracono Inglott u t'*The Placenames of the Coast of Gozo (Malta)* ta' Joe Zammit Ciantar. Forsi minhabba dan in-nuqqas ta' definizzjoni li Għajnsielem lanqas jidher fost l-irhula mitlufin miġbura mill-Professor Wettinger (A.Luttrel, ed, *Medieval Malta*, London, 1979).

L-istess bahh ta' tagħrif jinsab fil-materjal kartografiku tal-Mediterran ta' qabel is-seklu XVII. Fil-portulan *Compasso da Navigare*, magħmul f'tarf is-seklu XIII, Għajnsielem ma jidherx fost it-tlettax-il toponomu li hemm fih. U l-inqas jidher fuq il-mappa f'din it-talba u lanqas jidher fil-mappa li magħmel Peri Rais ta' l-1524. Dan Peri Rais kien kursar Tork u kien jafhom sewwa dawn l-inhawwi t'Għawdex. Għalih, imma, il-port u l-fliegu kienu biss ankragg ta' kenn. Kif kien ġie deskritt fit-talba li fl-1416 l-*universitas* ta' Għawdex għamlet lir-re Ferdinandu biex jinbena torri fuq Kemmuna. U dan minkejja li kellu jsir biex jiproteġi d-dgħajjes tal-*madhia* li kienu deħlin u herġin mill-Imġarr.

Dan in-nuqqas ta' dokumentazzjoni bil-miktub ma jfissirx li l-isem *Għajnsielem* ma kienx jeżisti qabel is-seklu XVI. It-tiswira semitika tiegħu hi konferma tal-qdumija ta' nislu. Ta' l-inqas minn żmien id-dominazzjoni misilma. Jekk mhux immedjament mal-wasla tagħhom fis-sena 870 A.D., ma għandix dubbju li kien bejn l-1040 u l-1229 meta dawn in-nahiet tax-xlokk ta' Sqallija kienu miżgħuda b'abitani li ma kenux jitekellmu għajr b'ilsien Berbru jew Għarbi.

Tixhed l-istess morfoloġija li bih issawwar dan l-isem. Nom, li hu termnu geofiziku, deskritt bl-ghan li jservi ta' verb denominattiv: 'Għajn' u 'sielem'. It-termnu geofiziku ta' l-ewwel issibu wkoll f'kull art fejn hemm jew few xi darba kien hemm l-Gharab. Nom li jiddefinixxi l-inhawwi. Fil-każ tagħna 'għajn', bl-'gh' ratba mhux harxa, li tfisser 'kap', 'ponta', jew 'ras ta' promontorju'. Tista' tkun ukoll 'contrata' jiġifieri nhawi abitat jew abitabbli. Il-kelma l-oħra 'sielem' hi verb denominattiv tat-tieni forma fil-lingwa Għarbija. U tat-tielet forma f'din Maltija. Verb imnissel min-nom 'sliem'. L-ghan ta' din il-forma hu li



jsahhah l-azzjoni jew l-istat jew il-manjiera li jaghmel in-nom. Fil-każ taghna 'sielem' tfisser 'li jaghti sliem'. F'termni moderni 'li jilqghek'.

Ma jidhirlix li hemm dubbju li Ghajnsielem, bhala rahal, hu nieqes minn din il-karatteristika. Jilqghek minn kull naha l-iktar min-naha tal-bahar. Ghad-dehra pittoreska tieghu prinċipalment: il-wied, il-blat gholi qisu swar tal-gganti, l-imsaġar iffullati bil-harrub u l-qasab u l-ilwien ta' l-art imzewqa qisha qawsalla minn ahmar ghal griż. Imma barra minn hekk ghax port kenni. Jimlik bis-sliem. Imkien bhalu jekk wiehed iqis li dik il-habta l-bahar ta' madwaru kien miftuh berah u mimli perikli! 'Ghajn', inhawi, u 'sielem', li jaghti s-sliem.

Hekk kienu jinghataw l-ismijiet tal-postijiet fil-bikri. Jekk il-post ikun fl-apert jew ta' ghamla ġeofizika komuni bhal wied, ghar, wita, xaghri, xatt, jew hondoq dan jindikawlu l-karatteristika tieghu. Bhal per eżempji: wied il-mielah, ghar il-kbir, hondoq ir-rummien, jew ir-ramla il-hamra. Xi drabi wkoll jiddistingwuh minn xi oġġett, haxixa jew siġra partikolari li jikbru fihom. Bhal: ix-xewkija, it-taflija, il-biżbiżija, il-wardija, jew il-hawlija. Jekk in-nom ikun femminil, bhal nom ta' unita, jissawwar mill-plural tal-femminil. Jew bit-T marbuta bil-partiċella ta' bhala prefiss. Bhal, per eżempju, post fejn tikber is-siġra ta' l-*asan* (palm jew akaċja) isir 'sanat' (pl. ta' *asan*) u jissejjah 'ta' sanat'. U hekk ta' hamet, ta' koljat, u ta' haġrat. Jew bl-artiklu indefinit: bhal per eżempju, 'iz-zebbuġ', isem li oriġinalment kien inghata għall-inhawi fejn kienet tikber is-siġra taż-zebbuġa (pl. *zebbuġ*); u post urbanizzat jiġifieri fejn hemm id-djar kienu jghidulu 'il-haġar' (pl. ta' *hugira*). 'Hugira' tfisser 'dar zghira'. Kelma li illum m'ghadhiex fl-użu. Tinghad biss fl-idjoma 'b'haġarna' jiġifieri "bil-belt taghna". Bhal fl-espressjoni 'morna nilqghu l-Papa b'haġarna' jiġifieri 'morna nilqghu l-Papa b'kulhadd, bil-belt taghna'. Mela il-post li kien fih ghadd ta' haġar (djar) kien jissejjah 'Il-Haġar' (bil-Latin *oppidum*, bit-Taljan *borgo*, u bl-Ingliz 'town'). 'Ir-Rabat' ukoll imnissel minn denomnattiv bhalu: 'rab' li tfisser 'ghalqa bid-djar', (pl. 'raba'). Dokumentata l-ewwel darba fl-1090 bit-tifsira ta' 'belt'. Dik tal-Marokk. Wara giet imdahhla fi Spanja mill-Berbrri. Ġie li l-isem kien korrott f'alraval jew al-rabbatum. Wasal fi Sqallija għall-habta tas-seklu XIII mal-fewdalizmu. U għalhekk belt li kien ikollha kastell maghha kienet tinghad 'irrabato'. B'hekk ċ-ċentru urbanizzat (l-*oppidum*) fil-qalba tal-gżira taghna flok il-haġar fis-seklu XV beda jissejjah 'Ir-Rabat'. Xi kliem bhal 'hugira', 'rab', u 'ghajn' bl-'gh' ratba nsejnihom.

Ma nixtieqx nirrepeti l-iżball ta' x'uhud fuq l-isem *Ghajnsielem*. L-affermazzjonijiet li naghmlu maż-żmien jistghu jirriżultaw f'ipotesijiet. Minhabba s-semantika

tal-kelma 'ghajn', l-isem *Ghajnsielem* jinghata wisq konnotazzjonijiet. U ma nazzardax nghanid kif u mnejn noqob. Il-kelma 'ghajn' oriġinalment kellha aktar minn tifsira wahda. Bl-'gh' harxa kienet tfisser 'nixxiegha ta' l-ilma', u bl-'gh' ratba tfisser 'contrada'. Illum l-'gh' harxa m'ghadhiex tinhass u l-biċċa l-kbira tal-lessikografi Maltin jiddefinixxu 'ghajn' bhala 'fons' jiġifieri 'fontana' li minnha johrog l-ilma. U, minghajr ma noqogħdu nhabblu rasna biex naraw jekk dan hux minnu jew le naqtgħuha li t-toponomu 'ghajn' għandha x'taqsam dejjem ma' nixxiegha ta' l-ilma.

M.A.Vassalli fil-Lexicon tieghu jaghti sittax-il definizzjoni ta' 'ghajn'. Prominenti t-tifsira tradizzjonali ta' 'nixxiegha ta' l-ilma'. Prof. Aquilina jiġbed wara Vassalli. Jaghti l-għerq taghha mill-Għarbi bl-istess tifsira. Tlieta fost l-iktar tifsiriet rari huma: 'ghajn' bhala 'fisura/occhiello' jiġifieri xaqq fil-blat dak li ahna illum nghanidulu wied; 'ghajn' bhala 'fronde, vettuccia, cima del rame, punta tenera'; u 'ghajn' bhala 'luogo aperto e esposto a solario'. Prof. Dionysius Agius, li illum hu kap ta' l-istudji semitiċi fl-Università ta' Leeds, jiddistingwi bejn l-'gh' harxa li fil-kelma 'ghajn' fl-Għarbi klassiku kienet tfisser 'a spring' (Issirlin, 1969) u l-'gh' ratba li fl-Għarbi Sqalli kienet tfisser 'a certain or particular place/settlement' (Lane, 1984).

Din id-differenza bażika fl-ittra 'gh' kienet tinhassu sewwa sas-seklu XV. Tant li fil-kitbiet taghhom in-nutara kienu jiktubha b'karattru differenti. L-'gh' f'Ghajn il-kbira, il-*fons magnun*, kienu jiktubha harxa. Bl-ittra 'g'. '*Gayn ilkbire*'. U din kienet wahda mis-sitt għejjun, *gabelle tas-secreto*, fl-1372. Għall-kuntrarju l-'gh' ratba kienu jiktubha bl-ittra 'h'. Ghajn Rihana, per eżempju, kienu jiktubha '*hayn richane*' ghax 'ghajn' f'dan il-każ kienet tfisser *contrata, jardinu* jew *targie*. Fl-att tan-nutar J.Sabbara ta' l-20 ta' Jannar 1495 'ghajn' hi deskritta bhala '*jardinu*'.

Ma tistax ma tolqotkx l-ortografija tan-nutara dak iż-żmien. Anke l-Prof. Godfrey Wettinger jinnotaha fl-introduzzjoni għall-ktieb tieghu *Placenames*. L-'gh' harxa kienet tinkiteb 'g' waqt li l-'gh' ratba 'h'. Minkejja dan, iżda, donnu jibqa' dejjem id-dubbju. L-istess studjuż jistqarr li 'l-ebda test miktub bl-Għarbi ma waslilna'. Xi toponomi Sqallin bl-'ghajn' bhal 'Ayn al qatat', (xebbah ma' Ghajn Qatet barra r-Rabat) illum Canicatta, huwa distrett, l-inhawi tal-barrieri (mnejn jaqatghu l-ġebel), mhux 'ghajn ta' l-ilma' bl-'gh' ratba tinhass 'c', karattru simili għall-hoss tal-'h' fl-ortografija tan-nutara taghna.

L-'ghajn' fit-toponomu *Ghajnsielem* tinhass bl-'gh' ratba u għalhekk it-tifsira taghha ma jidhirlix li oriġinalment kienet ta' 'maġra' jew 'nixxiegha ta' l-ilma'.



12 31-2021-1-2

Imma 'ras', 'kap', jew 'post'. L-iktar meta ma' 'ghajn' iżżid il-verb denominali tat-tielet forma 'sielem' li jikkwalifika l-istat ta' sliem li jkollu 'kap ta' kenn jew port li jilqghek'.

Madanakollu, għandi kull rispett għat-tradizzjonijiet u għal-leggendi mat-toponomi. Wahda mill-isbah hi dik ta' l-Ghajn ta' Salem li fuqha mibnija t-tradizzjoni tar-rabta bejn *Ghajnsielem* u l-Madonna ta' Loreto.

'Darba,' tghid din il-leggenda, 'ċertu rahhal Anġlu Grech, imlaqqam *ta' xini*, inzerta hdejn l-ghajn ta' Salem. Waqt li kien mehdi jisqi l-bhejjem tiegħu, miġbur fit-talb jghid ir-Rużarju bhas-soltu, deherlu li quddiemu qed jara mara sabiha liebsa l-abjad. Tbissmitlu. U qaltlu: "Jien Omm Sidna ta' Loreto".

"X'tixtieq?" staqsiha Anġlu.

"Li tweġġhuni," weġbitu l-mara. "U li f' dal-post ta' sliem tibnuli l-knisja f' gieh ismi!"

Il-mara reġgħet tbissmitlu u ghebet fid-dija tagħha.

Ix-xnigha tad-dehra ta' din Omm Sidna ta' Loreto griet bħal-lehha ta' berqa mar-rahall kollu. U minn dak inhar il-pelligrinagġi lejn il-Ghajn ta' Salem ma qatghu qatt.

Jekk din l-Ghajn ta' Salem tatx isimha lil dan ir-rahall ta' Ghajnsielem jew le l-leggenda ma tghidx. Huwa, iżda, fatt li hadd ma jista' jiċhdu li minn żmien żemżem Ghajnsielem tqies dejjem minn dawk kollha li żaru l-gżira Ghawdxija bhala 'il-port tas-sliem' u 'post li jilqghek'.

ATTARD Auto Showroom

Used Quality Cars

Car Rentals

Importers of Japanese Second Hand Cars

Sub-Agent for New Peugeot Scooters, Yamaha Motorcycles and Daelim Customs

Insurance Sub Agent

Triq Borg Gharib, Ghajnsielem - Tel: 2156 4031, Mob: 9949 8641



Grech Aluminium (former of Xuereb Aluminium)

Mario Grech
Managing Director

57 Triq il-Ġnien, Ghajnsielem
Tel: 2155 3161 Fax: 2156 2993 Mob: 9943 5725